



Stqarrija

BirdLife Malta tinghaqad mal-komunità ta' Hal Luqa fi thawwil simboliku ta' sigar

BirdLife Malta tat b'donazzjoni tliet sigriet indigeni lill-komunità ta' Hal Luqa. Iz-żewġ sigriet Alaternu u sigra oħra Deru, thawwlu f'Misraħ iż-Żgħażaġh b'kollaborazzjoni mal-kunsill lokali ta' Hal Luqa u mal-iskola primarja ta' Hal Luqa, Kullegġ San Injazju nhar l-Erbgħa 26 ta' Frar 2025.

L-attività bdiet fl-iskola primarja ta' Hal Luqa li tipparteċipa bi hgarha fil-programm edukattiv ta' BirdLife Malta, Dinja Waħda. Hemmhekk, membri minn BirdLife Malta tkellmu ma' studenti tar-raba' sena tal-primarja dwar l-importanza tas-sigar kemm għan-natura kif ukoll għall-bnedmin.

Wara l-istudenti mxew sa Misraħ iż-Żgħażaġh u flimkien mas-Sindku ta' Hal Luqa John Schembri hawwlu dawn it-tliet sigriet. Is-Sur Schembri rringrazzja lil BirdLife Malta għall-għotja ta' dawn it-tliet sigriet indigeni biex jithawwlu fil-lokalità. "Attività ta' din ix-xorta tirrifletti ferm tajjeb fuq l-andament tal-Kunsill li permezz ta' din l-inizjattiva min-naħa ta' BirdLife Malta, inkunu qed niproteġu u nsahħu l-ambjent naturali tar-raħal tagħna," qal is-Sindku ta' Hal Luqa, John Schembri.

L-istudenti ukoll hadu pjaċir li pparteċipaw f'din l-attività u hadu magħhom għarfien akbar tal-importanza li għandhom is-sigar inkluż dawk li jżewwqu l-iskola tagħhom. Wara li hawwlu dawn it-tliet sigriet, l-istudenti rhewlha lejn l-iskola fejn hawwlu wkoll numru ta' pjanti indigeni fil-gonna tal-iskola.

Il-Kap Eżekuttiv ta' BirdLife Malta, Mark Sultana, qal li "dan il-ġest simboliku izda sinifikanti hafna, jgħaqqad flimkien l-aspetti kollha tax-xogħol tagħna fil-komunità. F'Ottubru li għadda, resident f'Hal Luqa talab l-għajnuna tagħna wara li sigra kienet qed tinqata'. Meta għamilna kuntatt mal-Kunsill Lokali, spjega li kienet miżura ta' saħħa u sigurtà, peress li s-sigra kienet qed tikkostitwixxi periklu serju. Id-Dipartiment tal-Protezzjoni Ċivili kien issejjaħ fuq il-post biex ineħhi s-sigra b'mod sigur. Minn hemm nibtet din l-idea—impenjajna ruħna mal-istudenti biex nissostitwixxu din is-sigra adulta bi tlieta oħra iżgħar, bit-tama li jikbru f'sigar maturi u b'saħħithom, li joffru benefiċċji kemm għall-bijodiversità urbana kif ukoll

għar-residenti ta' Hal Luqa." Hu rringrazzja lis-Sindku u lill-Kunsill Lokali ta' Hal Luqa li mill-ewwel appoġġaw din l-inizjattiva kif ukoll lill-proġett 'Grow 10 Trees' li taw b'donazzjoni waħda mis-siġar tal-Alaternu għal din l-attività.

Misraħ iż-Żgħażaġh huwa spazju miftuħ li jitgawda minn hafna residenti Luqin u jinkludi fost oħrajn bandli għat-tfal u l-klabb tal-boċċi tal-lokalità. Din l-attività hija parti mill-missjoni ta' BirdLife Malta li mhux biss tħares u tikkonserva l-għasafar u l-ambjent naturali tagħhom imma wkoll tqarreb aktar lill-komunitajiet lejn in-natura.

TMIEM

Għal aktar informazzjoni, ikkuntattja lil:

Antonia Micallef

Public Engagement Executive BirdLife Malta

Tel: 2134 7645 Ext. 512

Cell: 9986 1436

Email: antonia.micallef@birdlifemalta.org

Biex issir membru ta' BirdLife Malta

<http://birdlifemalta.org/become-member/>